

حبیب تنویر کا آگرہ بازار کا تنقیدی جائزہ

محمد اتمش، ریسرچ اسکالر

شعبہ اردو، مولانا آزاد نیشنل اردو یونیورسٹی

گچی باولی، حیدرآباد، ۵۰۰۰۳۲

ڈراما ادب کی ایک قدیم اور مقبول صنف ہے اسے دنیا کی تقریباً تمام زبانوں میں بے پناہ مقبولیت حاصل ہے۔ صنف ڈراما کو یہ مقبولیت ارسطو اور بھرت منی کے پیش کردہ توضیحات اور ان کے ذریعہ بنائے ہوئے ڈرامے کے اصول اور ضوابط کی وجہ سے حاصل ہوئی۔ ڈرامے سے تعلق رکھنے والے تمام کلاسیکی ادیبوں نے ڈرامے کے انہیں اصولوں کو اپنے ڈراموں میں استعمال کیا۔ خود مغرب میں بھی زمانہ قدیم سے ادیبوں نے ارسطو کی پیش کردہ اصولوں پر عمل کیا لیکن انیسویں صدی کی دوسری دہائی میں جرمنی کے مشہور ڈراما نگار برتولت بریخت نے ارسطو کے بنائے ہوئے اصولوں سے انحراف کرتے ہوئے ڈرامے کے ایک نئے اصول 'ایپک تھیٹر' کے اصول یا تکنیک کو ڈراموں میں پیش کیا۔ جس کی وجہ سے اسے بہت مقبولیت حاصل ہوئی اور ڈرامے کی دنیا میں ایک نیا انقلاب پیدا ہو گیا اور مختلف زبانوں میں بریخت کی اس تکنیک کا استعمال کر کے ڈراما لکھنے کا تجربہ کیا جانے لگا خود اردو میں بھی بریخت کی ایپک تھیٹر کی تکنیک سے متاثر ہو کر ڈرامے لکھے گئے جس کے ابتدائی اثرات ہمیں ترقی پسند ادیبوں کے ڈراموں میں دیکھنے کو ملتے ہیں۔ لیکن صحیح معنوں میں اردو داں طبقے کو بریخت یا ایپک تھیٹر کی تکنیک سے س متاثر کرانے والوں میں سب سے اہم اور مقبول نام حبیب تنویر کا ہے۔ ان کا ڈراما 'آگرہ بازار' اردو کا وہ پہلا ڈراما ہے جس میں ایپک تھیٹر کی تکنیک کو سب سے پہلے پیش کیا گیا ہے۔ اسی ڈرامے کے ذریعہ حبیب تنویر نے اردو میں باقاعدہ ڈراما نگاری کی شروعات کی ہے۔

آگرہ بازار جدید ہندوستانی تھیٹر یا اردو ڈرامے کی تاریخ میں وہ میل کا پتھر ہے

جہاں سے اردو ڈراماں جدیدیت کے ایک نئے دور کے سفر کی شروعات کرتا ہے۔ یہ ڈراما کلاسیکی اور جدید ڈراموں کے بیچ جو خلیج ہے ان کو پر کرنے والا ڈراما ہے۔ ڈراما آگرہ بازار ڈرامے کی چلی آرہی کلاسیکی روایت کے ڈھانچے کا خیال نہ رکھتے ہوئے ایک انوکھی رسم و رواج میں لکھا گیا ڈراما ہے۔ اس ڈرامے کو کلاسیکی اور جدید ڈرامے کے بیچ کی کڑی مانا جاتا ہے کیوں کہ اس میں کلاسیکی ڈرامے کے ساتھ ساتھ جدید ڈرامے کی تکنیک کا استعمال کیا گیا ہے۔ بریخت کے ایپک تھیٹر کی مغربی تکنیک کے استعمال کے باوجود تھیٹر کی ہندوستانییت یا قومیت کیا ہو سکتی ہے وہ آگرہ بازار نے کر دکھایا ہے۔ بیسویں صدی کی ساتویں دہائی میں جب بنیادی تھیٹر کا نعر بلند ہوا تب بھی آگرہ بازار مرکز میں آیا۔ سال در سال گزر جانے کے باوجود اس کا اسٹیج پر پیش کرنے والا تاثر نہیں کھویا جسے اتنے سالوں تک قائم کرنا مشکل تھا کیوں کہ اسٹیج پر پیش کرنے میں باقی رہنے والا تاثر زمانہ گزرنے کے ساتھ ختم ہو جاتا ہے لیکن آگرہ بازار کے ساتھ ایسا بالکل ہی نہیں ہے۔ کیوں کہ زمانہ بدلنے کے ساتھ ساتھ حبیب تنویر نے اس کے پلاٹ اور قصوں میں بہت ساری تبدیلیاں لاکر اسے اور بھی دلچسپ اور بامعنی بنا دیا ہے۔

آگرہ بازار پبلی باریک بابی ڈرامے کی حیثیت سے مارچ ۱۹۵۴ء میں انجمن ترقی پسند مصنفین کی جانب سے جامعہ ملیہ کے اسٹیج پر پیش کیا گیا جسے حبیب تنویر نے جامعہ ملیہ کے اساتذہ، طالب علموں اور ا دکھلا گاؤں کے دیہی اداکاروں کو ایک ساتھ ملا کر بیک وقت تقریباً ۷ آدمیوں کے ذریعہ اسٹیج کیا تھا۔ بعد میں اسے قدسیہ زیدی اور دوسرے لوگوں کی فرمائش پر دہلی شہر کے کچھ اور علاقوں جیسے رام لیلہ میدان اور ایسٹرن کورٹ وغیرہ جیسی جگہوں پر بھی پیش کیا گیا۔ ابتداء میں یہ ڈراما مشکل سے ایک گھنٹے کا تھا جو کلکڑی والے کی کہانی کے ارد گرد گھومتا تھا لیکن ۱۹۶۹ء میں ڈرامے کی خدمات کے لیے سنگیت ناٹھیا اکادمی انعام سے نوازے جانے بعد انعامات کی تقسیم کی تقریب میں آگرہ بازار پیش کیا گیا تو اسے دوبارہ کیجہ کیا گیا لیکن جب ۱۹۷۰ء میں بنیادی تھیٹر کا نعر بلند ہوا تو آگرہ بازار کو دوبارہ پیش کیا گیا اور اسے دو ایکٹ کا بنا کر اس میں مزید ردو

بدل کر کے اور اس میں مکالموں اور نظموں کا اضافہ کر کے دو گھنٹے کا بنا کر کے پیش کیا گیا۔ اس کے بعد ۱۹۷۷ء پھر ۱۹۸۹ء اور آخری بار اکیسویں کے ابتدا میں اسے باقاعدہ طور پر اسٹیج پر پیش کیا گیا لیکن ہر بار اس کے قصے میں ترمیم و اضافہ ہوتا رہا۔ کتابی شکل میں بھی آگرہ بازار کی بارشائع ہو اسب سے پہلے آزاد کتاب گھر دہلی نے ۱۹۵۴ء میں اسے شائع کیا اور اس کا دوسرا ایڈیشن ۱۹۹۲ء میں منظر عام پر آیا۔ ۱۹۹۸ء میں محمد حسن نے اپنی کتاب اردو ڈراموں کا انتخاب میں آگرہ بازار کو شامل کیا۔ لیکن انھوں نے آزاد کتاب گھر کے پہلے ہی ایڈیشن کو اپنے انتخاب میں شامل کر کے پیش کیا تھا۔ آگرہ بازار کی مکمل اشاعت ۲۰۰۴ء میں ایجوکیشنل پبلنگ ہاؤس دہلی کے ذریعہ ہوئی یہ ایڈیشن ہر لحاظ سے مکمل ہے اس میں اتنی ہی نظمیں اور مقالے ہیں جو اسٹیج پر پیش کیے جاتے ہیں۔ ڈراما آگرہ بازار کے بارے میں اظہار خیال کرتے ہوئے ڈاکٹر عطیہ نشاط لکھتی ہیں کہ:

”حبیب تنویر کا آگرہ بازار ۱۹۵۴ء میں لکھا گیا۔ اور یوم نظیر کے

موقع پر جامعہ ملیہ کی طرف سے ۱۲ مارچ ۱۹۵۴ء میں جامعہ ملیہ میں کھلا گیا۔

کسی ڈرامے کی مقبولیت کا اندازہ لگانے کے لئے یہی کافی ہے کہ ۱۶ برس

کی مدت میں وہ پچاس بار اسٹیج پر پیش کیا جا چکا ہے۔“ (۱) ڈاکٹر عطیہ

نشاط، اردو ڈراما روایت اور تجزیہ، نصرت پبلشرز، لکھنؤ ۱۹۷۳ء ص ۲۸۳

آگرہ بازار حبیب تنویر کا ایک نیم تاریخی اور معاشرتی ڈراما ہے جو نظیر اکبر آبادی کی ۱۶ نظموں پر مشتمل ہے۔ جس میں نظیر اکبر آبادی کے دور کی سماجی، سیاسی اور معاشی صورت حال کو پیش کیا گیا ہے۔ انیسویں صدی کا یہ دور ہندوستانی تاریخ میں ادبی، مذہبی اور ثقافتی نقطہ نظر سے تبدیلی اور بدلاؤ کا دور مانا جاتا ہے۔ اس دور میں ہندوستان کی عوام پریشان حال، سبھی راجا اور نواب عیاشیوں میں ڈوبے ہوئے تھے۔ شاعر اور ادیب تو ہم پرستی، تساہل اور تعصب کا شکار تھے۔ عوام میں مفلسی، بے روزگاری اور فاقہ کشی وغیرہ بہت زیادہ بڑھ گئی تھی۔ نظیر اکبر آبادی نے اپنی نظموں کے ذریعہ سماج کے اسی حصے کو دکھانے کی کوشش کی ہے۔ لیکن اسی دور میں سماج

کا ایک خاص طبقہ ادب میں ایک خاص قسم کی نفاست اور نذاکت چاہتا تھا جبکہ نظیر کو ادب میں نفاست اور نذاکت بالکل پسند نہیں تھی وہ سلاست، صاف گوئی اور سادگی کے شاعر تھے انھوں نے ادب کے قائم کردہ عقائد کو خارج کر کے عام لوگوں کے لیے شاعری کی۔ جس کی وجہ سے اس دور کے ادیبوں اور شاعروں نے ان کی شاعری کی طرف کوئی توجہ نہیں دی اور محض تکبیدی کہہ کر ٹال دیا لیکن عوام نے اسے ہاتھوں ہاتھ لیا اور آج تک اسے زندہ رکھا۔ نظیر کی زندگی کی اسی سچائی کو بنیاد بنا کر حبیب تنویر نے آگرہ بازار ڈرامے کی تخلیق کی ہے۔

حبیب تنویر نے آگرہ بازار میں اسٹیج اور ڈرامے کے فن سے متعلق ایک نیا تجربہ کیا تھا اور ان کا تجربہ یہ تھا کہ انھوں نے ہندوستانی اور مغربی ڈراموں کے ملاپ سے ایک نئے طرز کے ڈرامے کی تکنیک کو جنم دیا انھوں نے ہندوستانی تھیٹر میں چلی آرہی ہزاروں سال پرانے لگے بندھے اصولوں سے ہٹا کر کلاسیکی اور مغربی جدید ڈرامے کے بیچ ایک نیا راستہ نکالا۔ جس میں بریخت کی ایپک تھیٹر اور ہندوستان کی کلاسیکی ڈرامے دونوں کی خصوصیات موجود ہیں۔ جس کی سب اچھی مثال ان کا ڈراما آگرہ بازار ہے۔ یہ ڈراما کسی اسٹیج کا محتاج نہیں ہے اور نہ ہی یہ ایک نکل ناک ہے اس میں ڈرامے کی تمام ضروریات اور روایات کا پورا خیال رکھا گیا ہے مگر اس کے باوجود یہ ایک روایتی ڈراما نہیں ہے۔ حبیب تنویر نے اس ڈرامے میں نظیر اکبر آبادی کی نظموں کے ذریعے سے انیسویں صدی کے ابتدائی زمانے کی سماجی، سیاسی اور معاشی صورت حال کا ایک نقشہ پیش کیا ہے جو نہ صرف اپنے زمانے کی عکاسی کرتا ہے بلکہ وہ اس پورے دور کی تاریخ بن کر سامنے آتا ہے۔ دوسرے یہ کہ حبیب تنویر نے نظیر اکبر آبادی کی شخصیت کو نظموں اور مکالموں کے ذریعے اس انداز سے پیش کیا ہے کہ ان کی شخصیت کے تمام پہلو بہت ہی خوبصورتی کے ساتھ ابھر کر سامنے آسکیں۔ آگرہ بازار کا سب سے بڑا کمال یہ ہے کہ نظیر اس ڈرامے کے مرکزی کردار ہیں اور ڈرامے کا سارا قصہ انھیں کے ارد گرد گھومتا ہے لیکن خود وہ کبھی اسٹیج پر نمودار نہیں ہوتے ہیں۔ اس ڈرامے کی سب سے بڑی خوبی یہی ہے کہ ہمیں وہ چیز بھی دکھائی دینے لگتی ہے جو

بظاہر خود اسٹیج پر پیش نہیں کی جاتی ہے۔ ڈاکٹر عطیہ نشاط حبیب تنویر کا ڈراما آگرہ بازار کے مقصد کو ظاہر کرتے ہوئے لکھتی ہیں کہ:

”ڈراما پڑھنے سے ایسا محسوس ہوتا ہے کہ حبیب تنویر کے سامنے دو مقصد ایک ساتھ چل رہے ہیں۔ پہلا نظیر کو آگرے کے عوامی شاعر کی حیثیت سے پیش کرنا اور دوسرا آگرے کی زبوں حالی اور اقتصادی زوال کو پیش کرنا۔“ (۲) ڈاکٹر عطیہ نشاط، اردو ڈراما روایت اور تجزیہ، نصرت پبلشرز، لکھنؤ ۲۰۱۹ء ص ۲۸۴

آگرہ بازار کے قصے میں جس دور کے سماجی، سیاسی، تہذیبی اور اقتصادی ماحول کی عکاسی کی گئی ہے اس کا زمانہ ۱۸۱۰ء کے آس پاس کا ہے۔ ڈرامے کا مقام آگرہ کی کناری بازار، وقت ایک دن اور کھیل کی مدت تقریباً دو گھنٹے کی ہے۔ اس ڈرامے کے وقت کے انتخاب کے سلسلے میں حبیب تنویر اظہار خیال کرتے ہوئے لکھتے ہیں کہ:

”ڈرامے کا زمانہ لگ بھگ ۱۸۱۰ء کا ہے۔ اگر تمام رائے کے مطابق ۳۵ء نظیر کی تاریخ پیدائش مان لی جائے تو اس زمانے میں نظیر کی عمر کوئی ۷۵ برس کی ہوگی۔ ابھی ان کی زندگی کے ۲۰ سال اور باقی تھے۔ ۱۸۳۰ء وفات کا سال ہے۔ میں نے ڈرامے کے لئے یہ زمانہ کئی وجوہ کی بنا پر مقرر کیا۔“ (۳) حبیب تنویر، دورنگ (آگرہ بازار) ایجوکیشنل پبلشنگ ہاؤس، نئی دہلی ص ۳۷

۱۸۱۰ء کا یہ زمانہ ادبی، سیاسی، سماجی اور معاشی نقطہ نظر سے بڑی انحطاط اور تبدیلی کا دور تھا۔ میر کی ادبی زندگی اپنے آخری مراحل پر تھی اور غالب کی شاعری کا یہ ابتدائی زمانہ تھا

- مغلیہ سلطنت برائے نام کی رہ گئی تھی۔ ملک میں انگریزوں کا اقتدار روزیادتیاں بڑھتی ہی جا رہی تھی دہلی اور آگرہ پر بار بار حملے ہو رہے تھے ملک میں ہر جگہ قتل و غارت اور لوٹ مار مچی ہوئی تھی۔ شعرا دہلی چھوڑ کر لکھنؤ اور دوسرے علاقوں میں جانے لگے تھے، کلکتہ میں فورٹ ولیم کالج قائم ہو چکا تھا اور اردو نثر اپنے ابتدائی مراحل میں چل رہی تھی۔ پرانا سماجی ڈھانچہ ٹوٹ رہا تھا چاروں طرف افراتفری اور سیاسی بے چینی پھیلی ہوئی تھی لوگوں کی اقتصادی حالت دن بدن بد سے بدتر ہوتی چلی جا رہی تھی۔ لیکن اس دور میں نظیر کی شاعری اپنے عروج پر تھی۔ ان کی نظموں میں وہ ترقی پسند عناصر موجود تھے جو اس دور کے سماجی، سیاسی اور اقتصادی صورت حال کو بدلنے کی قوت رکھتی تھیں۔ اس لیے یہ زمانہ ڈرامے کے پلاٹ کے لیے حبیب تنویر کو زیادہ مناسب معلوم ہوا۔ پروڈکشن کے لحاظ سے ڈراما آگرہ بازار کے پلاٹ کو حبیب تنویر نے چار حصوں میں تقسیم کیا ہے۔

”(۱) عوام کا افلاس اور بے روزگاری

(۲) ادیبوں کا تساہل، تعصب اور زندگی سے فرار (۳) چھوٹے پیشہ وروں

میں نظیر کی مقبولیت (۴) نظیر کا پیغام۔“

ڈراما آگرہ بازار کو پیش کرنے والی بنیادی چیز فقیروں کے گیت ہیں جو منظر کے بیچ بیچ میں آتے ہیں اور کڑیوں کو جوڑتے ہوئے محرک کا کردار کرتے ہیں۔ یہ گیت نظیر کی تصدیق کرنے کے ساتھ ڈرامے کی رفتار کو منظم کرتے ہیں اور کسی خاص جگہ پر روک کر منظر کی وضاحت بھی کرتے ہیں۔ اس ڈرامے کو بنیادی طور پر دو حصوں میں تقسیم کیا گیا ہے جس میں بہت سے سین ہیں جو منظر کے اعتبار سے تقسیم نہیں ہیں۔ پہلا ایکٹ آگرہ کی صورت حال اور نظیر کے تعارف سے شروع ہوتا ہے جسے فقیر گاتے ہیں اور کلٹری والے کی جدوجہد پر ختم ہوتا ہے۔ اور دوسرا ایکٹ نظم، بجاہ نامہ سے شروع ہو کر آدمی نامہ پر ختم ہوتا ہے۔

ڈراما آگرہ بازار کوئی واضح پلاٹ بھی نہیں رکھتا ہے کیوں اس ڈرامے میں نہ تو کوئی

کہانی یا قصہ ہے اور نہ کوئی اہم کردار ہے۔ اس کے علاوہ ڈرامے کے ابتدا میں شروعاتی نشوونما اور اختتام جیسی کوئی صورت حال بھی نہیں ہے۔ لیکن حبیب تنویر نے مغرب کی جدید تکنیک کے ذریعے کچھ چھوٹے چھوٹے واقعات اور نظموں کو جوڑ کر اسے اتنے اچھے انداز میں پیش کیا ہے کہ یہ اس ڈرامے کی ایک خوبی بن گئی ہے۔ اس کا ہر قصہ اپنی ایک جداگانہ شناخت رکھتا ہے اور وہ سماج کے کسی نہ کسی پہلو کو اپنے اندر سمیٹے ہوئے ہے۔ مثلاً آگرہ بازار کے شروع میں شہر آشوب کے بعد جو منظر پیش کیا جاتا ہے اس میں آگرہ کے عوام کی سیاسی و سماجی اور اقتصادی حالات پر روشنی ڈالی گئی ہے اور اس سے معاشی اور کاروباری مندی کا پتہ چلتا ہے۔ مداری کا بندر کے ناچ کے ذریعے تاریخی واقعات کو پیش کیا گیا ہے۔ شاعر نما آدمی، کتب فروش اور تذکرہ نویس کے حوالے سے اس دور کے ادبی، تاریخی اور سماجی زندگی کو پیش کیا ہے۔ کٹڑی والے اور دوسرے پھیری والے اور پتنگ والے کے کرداروں سے نظیر کی شخصیت اور ان کی عظمت کو پیش کیا ہے۔ داروغہ اور بے نظیر کے قصے سے سیاسی کھوکھلے پن اور سماجی برائیوں کو بے نقاب کیا گیا ہے۔ ڈراما آگرہ بازار کے قصہ کے زمانے اور بازار کے مقام سے ظاہر ہوتا کہ اس میں ڈرامے کی وحدت یعنی زماں و مکاں کا پورا لحاظ رکھا گیا ہے۔

ڈراما آگرہ بازار کے دوسرے ایکٹ کے آخری حصے میں جب مداری رچھ لے کر آتا ہے اس میں یک لخت دور بدل جانے کی طرف جو اشارہ کیا گیا ہے اس سے حبیب تنویر جہاں شعور کی روکی تکنیک سے استفادہ کرتے ہوئے نظر آتے ہیں وہیں وہ اس بات کی طرف بھی توجہ دلانا چاہتے ہیں کہ جاگیر دارانہ نظام سے نجات حاصل کر کے آزادی کی منزل تک پہنچنے کے باوجود بھی عوام ابھی تک مفلسی اور اقتصادی بد حالی کا شکار ہے۔ آدمی نامہ پیش کر کے وہ انسانی برابری اور استراکی نظام لانا چاہتے ہیں۔ آگرہ بازار میں ایک تھیٹر کے اصولوں کو حبیب تنویر نے ہندوستانی فضا میں ڈھالنے کی کوشش کی ہے جس کا مقصد ارسطو طالیسی اصولوں کی تائید نہ کر کے جدید ڈراموں کے اصولوں کی پیروی کرنا تھا یہی وجہ ہے کہ اس کے پلاٹ کو پھیلا کر انیسویں صدی

سے آزادی کے بعد تک لے آیا گیا ہے۔ اس ڈرامے میں بریخت کے ایک تھیٹر کے اثرات دکھائی دیتے ہیں۔ بریخت کی طرح حبیب تنویر نے بھی آگرہ بازار کے پلاٹ کی بنیاد انسانی زندگی کی ٹھوس صداقتوں پر رکھی ہے اور ماضی کے واقعات کی بنیاد کو تاریخی شہادتوں کے ذریعہ بنیادی وسائل پر کیا ہے۔ بریخت ہی کے مانند وہ حاضرین کے جذباتی آہنگ کا خیال رکھتے ہوئے کرداروں اور حاضرین کے فاصلے کو کم کرنے کی کوشش کی ہے۔ اس ڈرامے کی یہی خصوصیت اسے بریخت کے ڈراموں کے قریب کر دیتی ہے۔ اس سلسلے میں ڈاکٹر ظہور الدین رقم طراز ہیں:

’التباس حقیقت کو توڑنے کے لئے حبیب تنویر نظیر کی جو نظمیں استعمال کرتے ہیں وہ بیک وقت جذباتی ہم آہنگی کو ختم کر کے غور و حوض کی ترغیب دینے کا کام بھی کرتی ہے۔ حبیب تنویر وقتاً فوقتاً جہاں ناظرین پر یہ واضح کرتے ہیں یہ بھری زندگی نہیں بلکہ ماضی میں ہوئے واقعات کا بیان ہے وہیں وہ یہ بھی نہیں چاہتے کہ ناظرین اسٹیج پر ہونے والے عمل میں اس قدر کھوجائیں کہ وہ خود کو ہی کردار سمجھنے لگیں۔ چنانچہ تھوڑی تھوڑی وقفے کے بعد وہ کورس کے ذریعہ نظیر کی وہ نظمیں پیش کرتے ہیں کہ جو ایک طرف جہاں زندگی کی ٹھوس حقیقتوں کی عکاسی کرتی ہیں وہیں دوسری طرف تنقید و تبصرے کا کام کرتے ہوئے ناظرین کو واقعات کے بارے میں سوچنے کی تحریک کا کام بھی انجام لاتی ہے۔‘ (۴) ڈاکٹر ظہور الدین، جدید اردو ڈراما، ادارہ فکر جدید، نئی دہلی ۱۹۸۷ء ص ۱۸۵

ڈراما آگرہ بازار نظیر کی محض سوانح بننے کے بجائے اس دور کی تاریخ بن کر سامنے آتا ہے اس ڈرامے میں ایسے بہت سے مواقع آتے ہیں کہ جب اس کا پلاٹ فکشن کے حدود سے نکل کر تاریخ کے دائرے میں داخل ہوتا نظر آتا ہے۔ ڈراما آگرہ بازار اپنے بنیادی نظام میں

جمہوری اور سماجی سروکار سے جڑا ہو ہے۔ اس میں جو نظمیں پیش کی گئی ہیں وہ اخلاقی اقدار سے بھری ہوئی ہیں جس میں ہندوستانی زندگی کی گونا گوں تصویر اور رنگ رلیوں کا خاکہ پیش کیا گیا ہے جس کے مرکز میں عام آدمی کی صورت حال کی تفصیل ہے۔

آگرہ بازار ڈرامے میں المیہ اور طربیہ ڈرامے کا حسین امتزاج ہے۔ حبیب تنویر نے اس ڈرامے کو طربیا تالی المیہ بنانے کے بجائے المیاتی طربیہ بنانے کی کوشش کی ہے۔ اس کے سبھی قصے کسی نہ کسی سماجی، سیاسی یا اقتصادی المیہ کو پیش کرتے ہیں۔ وہ چاہے کلڑی والے، ترو بوزوالے یا مداری کی گفتگو ہو یا کلڑی والے کی نظم لکھانے کی جدوجہد۔ شاعر نما آدمی اور ہجولی کے مکالمے اس دور کے ادب کی تنگ دامنی کا المیہ پیش کرتے ہیں۔ تذکرہ نویس اور کتب فروش کی گفتگو سے سیاسی، سماجی، ادبی اور تاریخی المیہ کو پیش کیا گیا ہے۔ گویا پہلے ایکٹ کے ہر منظر میں طربیا المیہ یا ان دونوں کے حسین امتزاج کو پیش کیا گیا ہے۔ دوسرے ایکٹ کے تمام مناظر میں جیسے گھوڑوں کے تاجر کے واقعات، طوفان بے نظیر کے واقعات اور اس کی گفتگو اور ادیبوں اور پھیری والوں کے قصوں وغیرہ میں المیہ و طربیا عناصر پائے جاتے ہیں۔

آگرہ بازار کے پلاٹ میں تاریخی واقعات کی سچائیوں کے علاوہ ان تاریخی واقعات میں کچھ کمیاں بھی موجود ہیں ڈرامے کا پلاٹ کے واقعات ۱۸۱۰ء پر مبنی ہے لیکن یہ بیسویں تک پھیلا ہوا ہے۔ اس میں تاریخی جو کمیاں ہیں وہ ذوق کے بہادر شاہ ظفر کے استاد بننے، نصر اللہ بیگ کی وفات اور میرامن کی باغ و بہار کے زمانہ تصنیف کے سلسلے میں ہے۔ لیکن ان خامیوں کے باوجود آگرہ بازار حبیب تنویر کا ایک کامیاب ڈراما ہے۔

کردار نگاری کے اعتبار سے بھی ڈراما آگرہ بازار ایک کامیاب ڈراما ہے۔ اس میں بظاہر تو کوئی مرکزی یا ہیرو کا کردار نہیں ہے لیکن اس کے ہر کردار امتیازی اوصاف اور انتہائی اہمیت کے حامل ہیں اور وہ کسی نہ کسی طرح قصے یا کہانی کو آگے بڑھانے میں مددگار ہیں۔ اس ڈرامے میں متحرک اور غیر متحرک دونوں طرح کے کردار ہیں۔ کلڑی

والا، تریبوز والا، لڈو والا اور پٹنگ والا وغیرہ یہ سب ایسے کردار ہیں جو متحرک ہونے کے ساتھ ساتھ جاندار بھی ہیں جس میں زمانے کو اور اس کے ساتھ اپنے آپ کو بدکنے کی قوت اور صلاحیت ہے۔ ان کرداروں میں نظیر کی جھلک دکھائی دیتی ہے۔ اس علاوہ تذکرہ نویس، شاعر نما آدمی اور کتب فروش وغیرہ یہ ایسے کردار ہیں جو غیر متحرک اور غیر جاندار ہیں جو اس دور ادیبوں اور شاروں کی نمائندگی کرتے ہیں یہ زمانے کے بدلنے کا شکوہ تو کرتے ہیں لیکن خود کو قدیم روایت سے جوڑے ہوئے ہیں۔ سپاہی اور شہدے کے کردار اقتدار کی خود مختاری اور کے بد عنوان روئے کو دکھاتے ہیں۔

جہاں تک آگرہ بازار ڈراما کے مکالمے کا تعلق ہے تو اس کے سبھی مکالمے موقع محل اور کردار کے طبقات کے اعتبار سے مناسب اور موزوں ہیں اس میں تکلف اور تصنع سے گریز کیا گیا ہے۔ یہ مکالمے کرداروں کو حرکت و عمل بخشنے کے ساتھ ساتھ کرداروں کی شخصیت کو بھی واضح کرتے ہیں اور قصے کو بھی آگے بڑھاتے ہیں۔ ڈراما آگرہ بازار زباب و بیان اور اسلوب کے اعتبار سے بھی ایک کامیاب ڈراما ہے۔ اس میں موقع محل اور کرداروں کی شخصیت کے اعتبار سے زبان و بیان کا استعمال کیا گیا ہے۔ بازار میں پھیری والے اور عام آدمیوں کے ذریعے بولی جانے والی زبان خالص بول چال کی زبان ہے جو آگرہ اور اس کے آس پاس کے علاقوں میں بولی جاتی ہے۔ جس میں ایک طرح کی روانی اور دلکشی ہے۔ وہیں کتب فروش کی دوکان پر شاعر و ادیبوں کی ادبی زبان نفاست بھری ہے جس میں فصاحت اور بلاغت کا لحاظ رکھا گیا ہے جو اس دور کے ادیبوں اور شاعروں کی زبان ہے۔ جسے حبیب تنویر نے مرزا فرحت اللہ بیگ کی کتاب دلی کی آوازیں سے اخذ کیا ہے۔ شہدا اور طوائف بے نظیر کی زبان اس وقت کے اعلیٰ طبقے کی محاوراتی زبان ہے۔ حبیب تنویر نے اس ڈرامے میں کرداروں کے طبقے اور اس کے ماحول کے حساب سے زبان کا استعمال کیا ہے۔

آگرہ بازار جدید ہندوستانی اسٹیج کا وہ محور ہے جہاں سے ہندوستان میں بنیادی تھیٹر کا عمل شروع ہوا۔ اور ہندوستان میں ڈرامے کی ایک نئی تکنیک سے ڈراما لکھنے کا آغاز ہوا۔ یہ

ڈراما جدید ڈراموں میں سب سے زیادہ اسٹیج پر پیش ہونے والا ڈراما ہے۔ آگرہ بازار ڈراما فن، اسٹیج اور پیش کش کے لحاظ بھی ایک مکمل اور کامیاب ڈراما ہے۔ حبیب تنویر سے اپنی کامیابی کی بنیاد مانتے ہیں۔ آگرہ بازار ڈرامے کو کلاسیکی ڈرامے کی طرح کسی روایتی اسٹیج یا تھیٹر کی ضرورت نہیں ہے بلکہ اسے کہیں بھی اسٹیج بنا کر پیش کیا جاسکتا ہے۔ اس کے علاوہ اس ڈرامے میں ڈراما اور پیش کش کی شناخت کو اتنا چکدار رکھا گیا ہے کہ اس میں کردار بدل دینے یا اس کے قصے میں کچھ کاٹ چھانٹ کر دینے سے اس کے بنیادی تاثر میں کوئی فرق نہیں پڑتا ہے۔ اس طرح کہا جاسکتا ہے کہ حبیب تنویر نے ”آگرہ بازار“ جیسا شاہکار ڈراما پیش کر کے اردو اسٹیج کی اکھڑتی ہوئی جڑوں کو نہ صرف مضبوط و مستحکم کیا ہے بلکہ اسے جدید ڈراموں جوڑ کر اردو ڈرامے کو ایک نیا اسلوب اور لب و لہجہ دیا ہے۔

